

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

శ్రీమదధ్యాత్మరామాయణే అరణ్యకాండే జటాయు కృతం

॥ శ్రీరామస్తోత్రం ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీరామస్తోత్రం ॥

అగణితగుణమప్రమేయమాద్యం

సకలజగత్స్థితిసంయమాదిహేతుం ।

ఉపరమపరమం పరాత్మభూతం

సతతమహం ప్రణతోఽస్మి రామచంద్రం ॥ 1 ॥

నిరవధిసుఖమిందిరాకటాక్ష -

క్షపితసురేంద్రచతుర్ముఖాదిదుఃఖం ।

నరవరమనిశం నతోఽస్మి రామం

వరదమహం వరచాపబాణహస్తం ॥ 2 ॥

త్రిభువనకమనీయరూపమీడ్యం

రవిశతభాసురమీహితప్రదానం ।

శరణదమనిశం సురాగమూలే

కృతనిలయం రఘునందనం ప్రపద్యే ॥ 3 ॥

భవవిపినదవాగ్నినామధేయం

భవముఖదైవతదైవతం దయాళుం ।

దనుజపతిసహస్రకోటినాశం

రవితనయాసదృశం హరిం ప్రపద్యే ॥ 4 ॥

అవిరతభవభావనాతిదూరం

భవవిముఖైర్మునిభిః సదైవ దృశ్యం ।

భవజలధిసుతారణాంఘ్రిపోతం

శరణమహం రఘునందనం ప్రపద్యే ॥ 5 ॥

గిరిశగిరిసుతామనోనివాసం
 గిరివరధారిణమీహితాభిరామం ।
 సురవరదనుజేంద్రసేవితాంఘ్రిం
 సురవరదం రఘునాయకం ప్రపద్యే ॥ 6 ॥

పరధనపరదారవర్జితానాం
 పరగుణభూతిషు తుష్టమానసానాం ।
 పరహితనిరతాత్మనాం సుసేవ్యం
 రఘువరమంబుజలోచనం ప్రపద్యే ॥ 7 ॥

స్మితరుచిరవికాసితాననాబ్జ -
 మతిసులభం సురరాజనీలనీలం ।
 సితజలరుహచారునేత్రశోభం
 రఘుపతిమీశగురోర్గురుం ప్రపద్యే ॥ 8 ॥

హారికమలజశంభురూపభేదా -
 త్వమిహ విభాసి గుణత్రయానువృత్తః ।
 రవిరివ జలపూరితోదపాత్రే -
 ష్వమరపతిస్తుతిపాత్రమీశమీడే ॥ 9 ॥

రతిపతిశతకోటిసుందరాంగం
 శతపథగోచరభావనావిదూరం ।
 యతిపతిహృదయే సదా విభాతం
 రఘుపతిమార్తిహారం ప్రభుం ప్రపద్యే ॥ 10 ॥

ఇత్యేవం స్తువతస్తస్య ప్రసన్నోఽభూద్రఘూత్తమః ।
 ఉవాచ గచ్ఛ భద్రం తే మమ విష్ణోః పరం పదం ॥ 11 ॥

శృణోతి య ఇదం స్తోత్రం లిఖేద్వా నియతః పఠేత్ ।
 స యాతి మమ సారూప్యం మరణే మత్స్మృతిం లభేత్ ॥ 12 ॥

ఇతి రాఘవభాషితం తదా
శ్రుతవాన్ హర్షసమాకులో ద్విజః |
రఘునందనసామ్యమాస్థితః
ప్రయయౌ బ్రహ్మసుపూజితం పదం || 13 ||

|| శ్రీరామస్తోత్రం సమాప్తం ||